

“2018-2025-ci illərdə Naxçıvan Muxtar Respublikasında rəsmi statistikanın inkişafına dair Dövlət Proqramı”nın təsdiq edilməsi haqqında Naxçıvan Muxtar Respublikası Ali Məclisi Sədrinin

Sərəncamı

Naxçıvan Muxtar Respublikası Konstitusiyasının 5-ci maddəsinin II hissəsinin 22-ci bəndini rəhbər tutaraq rəsmi statistikanın inkişaf etdirilməsi və statistika sahəsində işlərin daha da təkmilləşdirilməsi məqsədilə **qərara alıram:**

1. “2018-2025-ci illərdə Naxçıvan Muxtar Respublikasında rəsmi statistikanın inkişafına dair Dövlət Proqramı” təsdiq edilsin (əlavə olunur).

2. Naxçıvan Muxtar Respublikasının Dövlət Statistika Komitəsi bu Sərəncamın 1-ci hissəsində qeyd olunan Dövlət Proqramında nəzərdə tutulmuş tədbirləri əlaqələndirsin və icra barədə Naxçıvan Muxtar Respublikasının Ali Məclisinə məlumat versin.

**Naxçıvan Muxtar Respublikası
Ali Məclisinin Sədri**

Vasif TALIBOV

Naxçıvan şəhəri, 2 mart 2018-ci il

1. Giriş

Ümummilli lider Heydər Əliyevin rəhbərliyi ilə başlanmış və sonrakı illərdə uğurla davam etdirilmiş islahatlar rəsmi statistikanın da inkişafına öz təsirini göstərmişdir. Statistika sisteminin hüquqi bazası yaradılmış, elektron statistikanın inkişafı və rəsmi statistika materiallarının istehsalı proseslərinin səmərəliliyinin yüksəldilməsi istiqamətində tədbirlər görülmüşdür.

Statistika sisteminin üzərinə bu gün mühüm vəzifələr düşür. Müəyyən edilmiş sosial-iqtisadi siyasət kursuna uyğun çevik idarəetmənin təmin edilməsi üçün dəqiq və dolğun statistik məlumatlara tələbat rəsmi statistikanın təkmilləşdirilməsini şərtləndirir.

Yuxarıda qeyd olunanlar nəzərə alınaraq, statistika sisteminin müasir tələblərə uyğun inkişaf etdirilməsini, dayanıqlı inkişaf ilə bağlı statistik informasiya təminatının təkmilləşdirilməsini, bu hədəflərə çatmaq üçün statistika sahəsində maddi-texniki bazanın və kadr potensialının möhkəmləndirilməsini təmin etmək məqsədi ilə “2018-2025-ci illərdə Naxçıvan Muxtar Respublikasında rəsmi statistikanın inkişafına dair Dövlət Proqramı” (bundan sonra–Dövlət Proqramı) hazırlanmışdır.

2. Dövlət Proqramının məqsədi və vəzifələri

Dövlət Proqramının əsas məqsədi aşağıdakılardan ibarətdir:

-muxtar respublika iqtisadiyyatının strukturunun və sahələrarası əlaqələrin təhlilinə imkan verən rəsmi statistikanın daha da təkmilləşdirilməsi;

-kənd təsərrüfatının strukturunun, inkişaf meyillərinin, maddi-texniki bazasının, işçi qüvvəsinin statistik öyrənilməsi, kənd təsərrüfatı məhsullarının əkin sahəsinə, istehsalına və məhsuldarlığına dair məlumatların əldə edilməsi,

əhalinin müxtəlif təbəqələrinin ərzağa əlyetərliyi səviyyəsinin və buna təsir edən amillərin statistik qiymətləndirilməsi;

-sənaye müəssisələrində istifadə olunan avadanlıqlar və onların istehsal güclərindən istifadə vəziyyətinin öyrənilməsi, ev təsərrüfatlarında istehsal edilən sənaye məhsullarına dair statistik məlumatların əldə edilməsi;

-daxili bazarda idxal mallarının yerli istehsal malları ilə əvəzlənməsi üçün statistik məlumatların hazırlanması;

-avtomobil nəqliyyatı ilə yük və sərnişin daşınmalarına dair statistik məlumatların əldə edilməsi;

-turizmə dair statistik məlumatların əldə edilməsi, turizm sektoru üzrə təhlillərin aparılması;

-biznes mühitinin, mikro, kiçik və orta sahibkarlıqla bağlı statistik məlumatların əhatə dairəsinin genişləndirilməsi;

-məşğulluq səviyyəsinin, əlillərin əmək bazarına inteqrasiyasının, ilk peşə və orta-ixtisas təhsili müəssisələrinin məzunlarının məşğulluğunun, əhalinin fasiləsiz təhsildə iştirakı və kitab fondundan istifadə vəziyyətinin statistik öyrənilməsi;

-ana və uşaqların sosial rifah vəziyyətinin, insan inkişafının qiymətləndirilməsi;

-ev təsərrüfatları üzrə statistik məlumatların əhatəliliyinin artırılması, əhalinin həyat səviyyəsini səciyyələndirən statistik məlumatların əldə edilməsi, gündəlik vaxt fondundan istifadə vəziyyətinin statistik öyrənilməsi;

-əhalinin informasiya və kommunikasiya texnologiyalarından istifadə vəziyyətinin statistik öyrənilməsi;

-rəsmi statistika materiallarının istehsalı proseslərinin səmərəli təşkili üçün infrastrukturun inkişaf etdirilməsi, müasir informasiya-kommunikasiya texnologiyalarından istifadə imkanlarının yaxşılaşdırılması, statistika kadrlarının peşəkarlıq səviyyəsinin artırılması.

3. Gözlənilən nəticələr

Dövlət Proqramına daxil edilmiş tədbirlərin icrası nəticəsində aşağıdakılara nail olunacağı gözlənilir:

-iqtisadiyyatın strukturunun və sahələrarası əlaqələrin təhlilinə imkan verən yeni statistik məlumatların əldə edilməsi;

-kənd təsərrüfatının dinamikası, strukturu, inkişaf meyilləri, maddi-texniki bazası, işçi qüvvəsi barədə müfəssəl məlumatların əldə edilməsi;

-sənaye müəssisələrində mövcud olan istehsal avadanlıqlarının vəziyyəti, yaşı və onlardan istifadə ilə bağlı məlumatların hazırlanması;

-ev təsərrüfatlarında istehsal da daxil olmaqla, sənaye məhsullarının istehsalına dair statistik məlumatların əldə edilməsi;

-pərakəndə ticarət dövriyyəsinin yerli və idxal malları üzrə strukturuna dair statistikanın formalaşdırılması;

-avtomobil nəqliyyatı ilə daşınmış yüklərin həcmi, növü, dövriyyəsi, səmnişindəşimlər, səmnişindəşimlərdə istifadə olunan nəqliyyat vasitələri, daşınmalardan əldə olunan gəlir və sair göstəricilər üzrə statistik məlumatların hazırlanması;

-turizm statistikasını üzrə göstəricilər sisteminin əhatə dairəsinin genişləndirilməsi;

-mikro, kiçik və orta sahibkarlıq statistikasını üzrə göstəricilər sisteminin hazırlanması və məlumat bazasının yaradılması;

-muxtər respublikanın şəhər və rayonları üzrə işçi qüvvəsi barədə ətraflı statistik məlumatların hazırlanması;

-əlillərin məşğulluğuna dair cins tərkibi, yaş qrupları, təhsil səviyyəsi, əlillik dərəcəsi və sair göstəricilər üzrə məlumatların hazırlanması;

-reproduktiv yaşda olan əhalinin və uşaqların həyat keyfiyyətini xarakterizə edən statistik məlumatların hazırlanması;

-əhalinin müxtəlif sosial-demoqrafik qrupları bölgüsündə gündəlik fəaliyyətlər üzrə vaxtsərfiyyatına dair məlumatların hazırlanması;

-əhalinin fasiləsiz təhsildə iştirakı üzrə məlumatların hazırlanması, peşə təhsili səviyyəsində kadr hazırlığı ilə əmək bazarının tələbləri arasında tarazlığın qiymətləndirilməsi;

-telekommunikasiya və informasiya texnologiyalarının inkişafına dair qarşıya qoyulmuş hədəflərə çatma vəziyyətinin statistik qiymətləndirilməsi;

-mövcud kitabxanalar, kitab fondu və ondan istifadə ilə bağlı məlumatların hazırlanması;

-kənd təsərrüfatı ilə məşğul olan ailə kəndli və ev təsərrüfatlarının elektron məlumat bazalarının yaradılması;

-dayanıqlı sosial-iqtisadi inkişaf ilə bağlı çevik qərarlar qəbul edilməsi üçün etibarlı və operativ məlumatların əldə olunması;

-statistik məlumatların hazırlanmasına sərf olunan vaxtın və xərclərin kağızsız texnologiyanın tətbiqi yolu ilə azaldılması, sənədlərlə işin təşkilində səmərəliliyin yüksəldilməsi;

-maddi-texniki bazanın və kadr potensialının gücləndirilməsi.

4. Dövlət Proqramının həyata keçirilməsinin maliyyə təminatı

Dövlət Proqramında müəyyən edilmiş tədbirlər dövlət büdcəsində Dövlət Statistika Komitəsinə bu məqsəd üçün nəzərdə tutulan vəsait və qanunvericiliyə zidd olmayan digər mənbələr hesabına həyata keçirilir.

**5. Dövlət Programının həyata keçirilməsi üzrə
TƏDBİRLƏR PLANI**

S/S	Tədbirin adı	İcraçılar	İcra müddəti
5.1. Sosial statistika			
5.1.1.	Muxtar respublika üzrə işçi qüvvəsinə dair rüblük seçmə statistik müayinənin keçirilməsi	Dövlət Statistika Komitəsi	2018-2025
5.1.2.	Əhalinin qeyri-formal məşğulluq səviyyəsinin qiymətləndirilməsinə dair seçmə statistik müayinənin keçirilməsi	Dövlət Statistika Komitəsi, Əmək və Əhalinin Sosial Müdafiəsi Nazirliyi	2019, 2022
5.1.3.	Əlillərin məşğulluğuna dair seçmə statistik müayinənin keçirilməsi	Dövlət Statistika Komitəsi, Əmək və Əhalinin Sosial Müdafiəsi Nazirliyi	2020-2021
5.1.4.	Əhalinin fasiləsiz təhsildə iştirakına dair seçmə statistik müayinənin keçirilməsi	Dövlət Statistika Komitəsi, Təhsil Nazirliyi, Əmək və Əhalinin Sosial Müdafiəsi Nazirliyi	2020-2021
5.1.5.	Kitabxanalar və onların kitab fondları haqqında ətraflı məlumatların əldə edilməsi üçün müayinənin keçirilməsi	Mədəniyyət və Turizm Nazirliyi, Təhsil Nazirliyi, Dövlət Statistika Komitəsi, yerli icra hakimiyyəti orqanları	2022
5.1.6.	İlk peşə və orta-ixtisas təhsili müəssisələrinin məzunlarının məşğulluğuna dair seçmə statistik müayinənin keçirilməsi	Dövlət Statistika Komitəsi, Təhsil Nazirliyi, Əmək və Əhalinin Sosial Müdafiəsi Nazirliyi	2020, 2025
5.2. İqtisadi statistika			
5.2.1.	Mikro və kiçik sahibkarlıq subyektlərinin siyahıya alınmasının keçirilməsi	Dövlət Statistika Komitəsi, Vergilər Nazirliyi, İqtisadiyyat Nazirliyi, yerli icra hakimiyyəti orqanları	2024-2025

5.2.2.	Sahibkarlıq subyektlərinin işgüzar fəallığının öyrənilməsinə dair rüblük seçmə statistik müayinənin keçirilməsi	Dövlət Statistika Komitəsi, İqtisadiyyat Nazirliyi	2020, 2023
5.2.3.	Mikro, kiçik və orta sahibkarlıq statistikasını üzrə göstəricilər sisteminin hazırlanması və məlumat bazasının yaradılması	Dövlət Statistika Komitəsi, İqtisadiyyat Nazirliyi, Vergilər Nazirliyi, Mərkəzi Bankın Naxçıvan Muxtar Respublikası İdarəsi	2018-2019
5.2.4.	Həyətəyanı sahələrdə yetişdirilən məhsullarla bağlı seçmə statistik müayinənin keçirilməsi	Dövlət Statistika Komitəsi, yerli icra hakimiyyəti orqanları	2018
5.2.5.	Əhalinin müxtəlif təbəqələrinin ərzağa əlyətərliyi vəziyyətinin və ona təsir edən amillərin öyrənilməsinə dair seçmə statistik müayinənin keçirilməsi	Dövlət Statistika Komitəsi	2019-2025
5.2.6.	Naxçıvan Muxtar Respublikasında kənd təsərrüfatı siyahıyaalınmasının keçirilməsi	Dövlət Statistika Komitəsi, Kənd Təsərrüfatı Nazirliyi, Daşınmaz Əmlak və Torpaq Məsələləri üzrə Dövlət Komitəsi, Ekologiya və Təbii Sərvətlər Nazirliyi, yerli icra hakimiyyəti orqanları	2024-2025
5.2.7.	Sənaye müəssisələrində mövcud olan istehsal avadanlıqlarının vəziyyəti və onlardan istifadəyə dair statistik müayinənin keçirilməsi	Dövlət Statistika Komitəsi, İqtisadiyyat Nazirliyi	2019-2020
5.2.8.	Ev təsərrüfatlarında istehsal edilən sənaye məhsullarına dair seçmə statistik müayinənin keçirilməsi	Dövlət Statistika Komitəsi, İqtisadiyyat Nazirliyi, yerli icra hakimiyyəti orqanları	2019-2020

5.2.9.	Pərakəndə ticarət şəbəkəsində məhsul növləri üzrə yerli və idxal mallarının satışına dair seçmə statistik müayinənin keçirilməsi	Dövlət Statistika Komitəsi, İqtisadiyyat Nazirliyi	2019, 2022, 2025
5.2.10.	Avtomobil nəqliyyatı ilə yükdaşımalarına dair seçmə statistik müayinənin keçirilməsi	Dövlət Statistika Komitəsi, Nəqliyyat Nazirliyi	2019, 2024
5.2.11.	Avtomobil nəqliyyatı ilə sərnişin daşınmalarına dair seçmə statistik müayinənin keçirilməsi	Dövlət Statistika Komitəsi, Nəqliyyat Nazirliyi	2020, 2025
5.2.12.	Muxtar respublikada turizmə dair seçmə statistik müayinənin keçirilməsi	Dövlət Statistika Komitəsi, Mədəniyyət və Turizm Nazirliyi, Dövlət Miqrasiya Xidməti	2018-2025
5.3. Çoxsahəli statistika			
5.3.1.	Ev təsərrüfatları büdcələrinin tədqiqatına dair rüblük seçmə statistik müayinənin keçirilməsi	Dövlət Statistika Komitəsi	2018-2025
5.3.2.	Əhalinin vaxtdan istifadəsinə dair seçmə statistik müayinənin keçirilməsi	Dövlət Statistika Komitəsi	2021-2022
5.3.3.	Ev təsərrüfatlarında informasiya və kommunikasiya texnologiyalarından istifadəyə dair seçmə statistik müayinənin keçirilməsi	Dövlət Statistika Komitəsi, Rabitə və Yeni Texnologiyalar Nazirliyi	2018-2025
5.4. Rəsmi statistika materiallarının istehsalının hüquqi, inzibati və informasiya təminatı			
5.4.1.	Dövlət qurumlarının məlumat bazalarının müvafiq sahələrinin Dövlət Statistika Komitəsinin statistik məlumat sistemində "Elektron hökumət" şlüzü vasitəsilə inteqrasiyası	Dövlət Statistika Komitəsi, Rabitə və Yeni Texnologiyalar Nazirliyi, aidiyyəti dövlət qurumları	2018-2025
5.4.2.	Sahibkarlıq subyektlərinin üzərinə düşən statistik hesabat yükünün öyrənilməsinə dair sorğunun keçirilməsi	Dövlət Statistika Komitəsi	2019-2020
5.4.3.	Təsərrüfatbaşına uçot sənədləri əsasında kənd təsərrüfatı ilə məşğul olan ailə kəndli və ev təsərrüfatlarının elektron məlumat bazasının yaradılması	Dövlət Statistika Komitəsi, yerli icra hakimiyyəti orqanları	2019-2020
5.4.4.	2019-cu il əhali siyahıyaalınmasının məlumatları əsasında ev təsərrüfatlarının elektron məlumat bazasının yaradılması	Dövlət Statistika Komitəsi	2021-2022

5.5. Maddi-texniki bazanın və kadr potensialının gücləndirilməsi

5.5.1.	Yerli statistika orqanlarında iş şəraitinin yaxşılaşdırılması	Dövlət Statistika Komitəsi, Dövlət Şəhərsalma və Arxitektura Komitəsi	2018-2025
5.5.2.	Dövlət Statistika Komitəsinin və onun yerli orqanlarının informasiya və kommunikasiya texnologiyaları avadanlıqlarının yenilənməsi	Dövlət Statistika Komitəsi, Rabitə və Yeni Texnologiyalar Nazirliyi	2018-2025
5.5.3.	Naxçıvan Muxtar Respublikası Dövlət Statistika Komitəsinin “Statistik Məlumatlar Sistemi”nin elektron bazası və proqram təminatının hazırlanması və tətbiqi	Dövlət Statistika Komitəsi, Rabitə və Yeni Texnologiyalar Nazirliyi	2018
5.5.4.	Yerli statistika orqanları işçilərinin peşə hazırlığının artırılması	Dövlət Statistika Komitəsi, Əmək və Əhalinin Sosial Müdafiəsi Nazirliyi	2018-2025